

15 -ാം കേരള നിയമസഭ

14 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 325

16-09-2025 - ൽ മറുപടിക്ക്

2025 ലെ ഓണക്കാലത്തെ സപ്ലൈകോയുടെ വിറ്റുവരവ്

ചോദ്യം		ഉത്തരം	
ശ്രീ വി കെ പ്രശാന്ത്		ശ്രീ ജി ആർ അനിൽ (ഭക്ഷ്യ-പൊതുവിതരണ വകുപ്പ് മന്ത്രി)	
(എ)	ഈ വർഷം ഓണക്കാലത്ത് വിലക്കയറ്റം നിയന്ത്രണം ലക്ഷ്യമിട്ട് ഭക്ഷ്യപൊതുവിതരണ വകുപ്പ് സ്വീകരിച്ച നടപടികൾ വിശദമാക്കാമോ;	(എ)	പൊതു വിപണിയിൽ കാര്യക്ഷമമായി ഇടപെട്ട് വിപണിയിലെ വിലക്കയറ്റം നിയന്ത്രിക്കുക എന്നതാണ് സപ്ലൈകോയുടെ സ്ഥാപിത ലക്ഷ്യം. ആയതിന്റെ ഭാഗമായി സർക്കാർ നിർദ്ദേശപ്രകാരം അരി, പയറുവർഗ്ഗങ്ങൾ, വെളിച്ചെണ്ണ, മല്ലി, മുളക് തുടങ്ങിയ 13 ഇനം അവശ്യ സാധനങ്ങൾ സബ്സിഡി നിരക്കിൽ (പൊതു വിപണിയേക്കാൾ 20 മുതൽ 35 ശതമാനം വിലക്കുറവിൽ) എല്ലാ വിഭാഗം റേഷൻകാർഡ് ഉടമകൾക്കും നിയന്ത്രിത അളവിൽ സപ്ലൈകോ വിൽപ്പനശാലകൾ വഴി വിതരണം ചെയ്തു വരുന്നു. സംസ്ഥാനത്ത് നിത്യോപയോഗ സാധനങ്ങളുടെ വിലക്കയറ്റം നിയന്ത്രിക്കുന്നതിനായി സപ്ലൈകോ നടപ്പിലാക്കുന്ന പദ്ധതികൾ സംബന്ധിച്ച വിവരങ്ങൾ ചുവടെ ചേർക്കുന്നു. 1. സബ്സിഡി നിരക്കിൽ 13 ഇനം അവശ്യ സാധനങ്ങൾ വിൽപ്പന നടത്തുന്ന പദ്ധതി പൊതു വിപണിയിൽ ഇടപെട്ട് നിത്യോപയോഗ സാധനങ്ങളുടെ വിലക്കയറ്റം നിയന്ത്രിക്കുക എന്ന ലക്ഷ്യത്തോടെയാണ് സപ്ലൈകോ സ്ഥാപിതമായിട്ടുള്ളത്. ചെറുപയർ, ഉഴുന്ന്, കടല, വൻപയർ, തുവരപ്പരിപ്പ്, മുളക്, മല്ലി, പഞ്ചസാര, വെളിച്ചെണ്ണ, മട്ട അരി, ജയ അരി, കുറുവ അരി, പച്ചരി എന്നീ 13 ഇനം അവശ്യ സാധനങ്ങൾ സപ്ലൈകോ വിൽപ്പനശാലകൾ വഴി സംസ്ഥാനത്തെ എല്ലാ വിഭാഗം റേഷൻകാർഡ് ഉടമകൾക്കും സബ്സിഡി നിരക്കിൽ വിൽപ്പന നടത്തി വരുന്നു. പൊതു വിപണി വിലയേക്കാൾ 20% മുതൽ 35% വരെ വിലക്കുറവിലാണ് പ്രസ്തുത സാധനങ്ങളുടെ സബ്സിഡി നിരക്കുകൾ സർക്കാർ

നിശ്ചയിച്ചിട്ടുള്ളത്. നിലവിലെ സബ്സിഡി വില വിവരങ്ങൾ അനുബന്ധം ചേർക്കുന്നു.

പ്രതിമാസം 30 ലക്ഷം മുതൽ 45 ലക്ഷം വരെ കുടുംബങ്ങൾക്ക് ഇത്തരത്തിൽ സബ്സിഡി ആനുകൂല്യം ലഭിച്ചു.

2. ഫ്രീസെയിൽ സബ്സിഡി നിരക്കിൽ വിൽപ്പന

ന്യായ വിലയ്ക്ക് അവശ്യ സാധനങ്ങൾ ലഭ്യമാക്കുന്നതിനായി സപ്ലൈകോ നാല്പതോളം ഇനം ഭക്ഷ്യ സാധനങ്ങൾ പൊതു വിപണിയേക്കാൾ 5 മുതൽ 30 ശതമാനം വരെ കുറഞ്ഞ വിലയിൽ [ഫ്രീസെയിൽ സബ്സിഡി നിരക്കിൽ (FSSR)] വിൽപ്പന നടത്തി വരുന്നുണ്ട്.

3. സപ്ലൈകോയുടെ സ്വന്തം ബ്രാൻഡായ 'ശബരി' ഉൽപ്പന്നങ്ങളുടെ വിൽപ്പന

ചായപ്പൊടി, മല്ലിപ്പൊടി, മുളക് പൊടി, വെളിച്ചെണ്ണ, പുളി, ഏലം, മഞ്ഞൾപ്പൊടി, ഉപ്പ്, ആട്ട, പുട്ടുപൊടി, അപ്പം പൊടി, മട്ട അരി, ജയ അരി, കുറുവ അരി എന്നീ ഉൽപ്പന്നങ്ങൾ സപ്ലൈകോയുടെ സ്വന്തം ബ്രാൻഡായ 'ശബരി' ബ്രാൻഡിൽ കർശന ഗുണ നിലവാര പരിശോധനയ്ക്ക് ശേഷം പൊതു വിപണി വിലയേക്കാൾ ഏകദേശം 15 മുതൽ 35 ശതമാനം വരെ വിലക്കുറവിൽ സപ്ലൈകോ വിൽപ്പനശാലകൾ വഴി വിൽപ്പന നടത്തിവരുന്നു.

4. FMCG ഉൽപ്പന്നങ്ങളുടെ വിൽപ്പന

ഇതിനുപുറമെ മറ്റ് അവശ്യ സാധനങ്ങളും, പ്രമുഖ ബ്രാൻഡുകളുടെ FMCG ഉൽപ്പന്നങ്ങളും MRP യേക്കാൾ/മാർക്കറ്റ് വിലയേക്കാൾ 5 മുതൽ 30% വരെ വിലക്കുറവിൽ പൊതുജനങ്ങൾക്ക് ലഭ്യമാക്കി വരുന്നു.

5. ഉത്സവ കാലങ്ങളിൽ വിവിധ ഫെയറുകൾ സംഘടിപ്പിക്കുന്നത്

സംസ്ഥാനത്ത് ഓണം, വിഷു, ഹുസ്സൂർ, റംസാൻ, ക്രിസ്തുമസ് മുതലായ ഉത്സവ കാലങ്ങളിൽ സപ്ലൈകോ ഫെയറുകൾ സംഘടിപ്പിക്കാറുണ്ട്. ഈ വർഷവും സപ്ലൈകോ വിവിധ ഉത്സവ കാല ഫെയറുകൾ സംഘടിപ്പിച്ച് പൊതു ജനങ്ങൾക്ക് ന്യായമായ വിലയിൽ അവശ്യ ഭക്ഷ്യസാധനങ്ങളും മറ്റ് നിത്യോപയോഗ സാധനങ്ങളും യഥേഷ്ടം ലഭ്യമാക്കിയിട്ടുണ്ട്. സംസ്ഥാനത്തെ എല്ലാ ജില്ലകളിലും ഒരു പ്രമുഖ വിൽപ്പനശാല 26-03-25 മുതൽ 30-03-25

വരെ റംസാൻ ഫെയറുകളായി പ്രവർത്തിപ്പിച്ചു. കൂടാതെ എല്ലാ താലൂക്കിലെയും ഒരു പ്രമുഖ സപ്ലൈകോ വിൽപ്പനശാല 10-04-2025 തീയതി മുതൽ 19-04-2025 വരെ വിഷു- ഈസ്റ്റർ ഫെയർ എന്ന നിലയിൽ പ്രവർത്തിപ്പിച്ചു.

ഈ ഓണക്കാലത്ത് 13 ജില്ലകളിൽ പ്രത്യേകമായും ഇടുക്കിയിൽ സപ്ലൈകോ വിൽപ്പനശാലയോട് ചേർന്നും ജില്ലാ ഫെയറുകൾ സംഘടിപ്പിച്ചു. കൂടാതെ ജില്ലാ ഫെയറുകൾ ഇല്ലാത്ത 126 നിയോജക മണ്ഡലങ്ങളിൽ പ്രമുഖ സപ്ലൈകോ വിൽപ്പനശാലയോട് ചേർന്ന് ഓണച്ചന്തകൾ സംഘടിപ്പിച്ചു. ഇതിനുപുറമെ 140 നിയോജക മണ്ഡലങ്ങളിലും സഞ്ചരിക്കുന്ന ഓണച്ചന്തകൾ നിശ്ചിത ഷെഡ്യൂളുകൾ പ്രകാരം പ്രവർത്തിപ്പിച്ചു.

6. സൗജന്യ ഓണക്കിറ്റുകളുടെ വിതരണം

2025 ഓണത്തോടനുബന്ധിച്ച് സംസ്ഥാനത്തെ AAY വിഭാഗം കാർഡ് ഉടമകൾക്കും സാമൂഹ്യ ക്ഷേമ സ്ഥാപനങ്ങളിലെ താമസക്കാർക്കും സൗജന്യമായി ഓണക്കിറ്റുകൾ വിതരണം ചെയ്യുവാൻ നിർദ്ദേശം നൽകിയിട്ടുണ്ട്. അതനുസരിച്ച്, സപ്ലൈകോ ആറുലക്ഷത്തോളം ഓണക്കിറ്റുകൾ തയ്യാറാക്കി വിതരണത്തിനായി റേഷൻകടകളിൽ എത്തിച്ചു നൽകിയിട്ടുണ്ട്. ആയത് റേഷൻകടകൾ വഴി വിതരണം ചെയ്തു വരുന്നു.

7. ശബരി സിന്റേച്ചർ കിറ്റ്, സമൃദ്ധി കിറ്റ് എന്നിവ

മേൽപ്പറഞ്ഞവയ്ക്ക് പുറമെ ഓണക്കാലത്ത് സപ്ലൈകോ സ്വന്തം ബ്രാൻഡായ ശബരി സിന്റേച്ചർ കിറ്റ്, സമൃദ്ധി കിറ്റ് എന്നിവയും കുറഞ്ഞ വിലയ്ക്ക് പൊതുജനങ്ങൾക്ക് ലഭ്യമാക്കിയിട്ടുണ്ട്.

8. ഓണം സ്പെഷ്യൽ അരി

എഫ്.സി.ഐ. യിൽ നിന്ന് OMSS Scheme ൽ ലഭ്യമായ ഓണം സ്പെഷ്യൽ പച്ചരിയും പുഴുക്കൽ അരിയും കിലോഗ്രാമിന് 25/- രൂപ നിരക്കിൽ പരമാവധി 20 കിലോ വരെ വിൽപ്പന നടത്തി വരുന്നു.

പൊതു വിപണിയിൽ വെളിച്ചെണ്ണ വില ക്രമാതീതമായി (ലിറ്ററിന് 450/- രൂപയിലധികം) ഉയർന്ന സാഹചര്യത്തിൽ, 25-08-2025 മുതൽ റേഷൻ കാർഡ് ഉടമകൾക്ക് സബ്സിഡിയുൾപ്പെടെയുള്ള ശബരി വെളിച്ചെണ്ണ ലിറ്ററിന് 339/- രൂപ നിരക്കിലും പൊതുജനങ്ങൾക്ക് നോൺ-സബ്സിഡി ശബരി വെളിച്ചെണ്ണ 1 ലിറ്ററിന് 389/- രൂപ നിരക്കിലും

			സപ്ലൈകോ വിൽപ്പനശാലകൾ വഴി ലഭ്യമാക്കി. കൂടാതെ 25-08-2025 മുതൽ റേഷൻ കാർഡ് ഉടമകൾക്ക് ആഗസ്റ്റ് മാസത്തെ സബ്സിഡിയുൾപ്പെടെയുള്ള ശബരി വെളിച്ചെണ്ണയോടൊപ്പം സെപ്റ്റംബർ മാസത്തെയും വാങ്ങുന്നതിനുള്ള സൗകര്യമൊരുക്കി. ഇതിനു പുറമേ സെപ്റ്റംബർ 3, 4 തീയതികളിൽ സപ്ലൈകോ വിൽപ്പനശാലകളിൽ നിന്ന് 1500/- രൂപയോ അതിൽ കൂടുതലോ തുകയ്ക്ക് സബ്സിഡിയിതര സാധനങ്ങൾ വാങ്ങുന്ന ഉപഭോക്താക്കൾക്ക് പ്രത്യേക ഓഫറായി 1 ലിറ്ററിന് 339/- രൂപ നിരക്കിൽ ശബരി വെളിച്ചെണ്ണ നൽകി. സപ്ലൈകോ സ്വീകരിച്ച മേൽപ്പറഞ്ഞ നടപടികൾ സംസ്ഥാനത്തെ വിലക്കയറ്റം നിയന്ത്രിക്കുന്നതിന് ഒരു പരിധിവരെ സഹായകരമായിട്ടുണ്ട്.
(ബി)	സപ്ലൈകോയുടെ 2025 ലെ ഓണം വിറ്റുവരവ് സംബന്ധിച്ച വിശദാംശങ്ങൾ ലഭ്യമാക്കാമോ;	(ബി)	ഈ ഓണക്കാലത്ത് 386.02 കോടി രൂപയുടെ വിറ്റുവരവാണ് സപ്ലൈകോ വിൽപ്പനശാലകൾ വഴി ഉണ്ടായിട്ടുള്ളത്. ആയതിൽ 180 കോടി രൂപയുടെ അവശ്യ സാധനങ്ങൾ സബ്സിഡി നിരക്കിൽ ഉപഭോക്താക്കൾക്ക് ലഭ്യമായിട്ടുണ്ട്. ഈ ഓണക്കാലത്ത് ഏകദേശം 56.73 ലക്ഷം ഉപഭോക്താക്കൾ സപ്ലൈകോയുടെ സേവനം പ്രയോജനപ്പെടുത്തിയിട്ടുണ്ട്. കഴിഞ്ഞ വർഷം ഓണക്കാലത്ത് 183 കോടി രൂപയുടെ വിറ്റുവരവാണ് സപ്ലൈകോയ്ക്ക് ഉണ്ടായിരുന്നത്. മുൻവർഷത്തേക്കാൾ ഇരട്ടിയിൽ അധികം വിറ്റുവരവാണ് ഈ ഓണക്കാലത്ത് ഉണ്ടായിട്ടുള്ളത്.
(സി)	സപ്ലൈകോയുടെ വിപണി ഇടപെടലിലൂടെ 2025 ലെ ഓണക്കാലത്ത് ഗുണഭോക്താക്കൾക്ക് ലഭ്യമായിട്ടുള്ള ലാഭം കണക്കാക്കിയിട്ടുണ്ടെങ്കിൽ ആയതിന്റെ വിശദാംശം ലഭ്യമാക്കാമോ?	(സി)	സബ്സിഡി നിരക്കിൽ 13 ഇനം അവശ്യ സാധനങ്ങൾ സപ്ലൈകോ വഴി വിതരണം ചെയ്യുന്നതിലൂടെ പ്രതിമാസം ശരാശരി 30 ലക്ഷം മുതൽ 45 ലക്ഷം വരെ കുടുംബങ്ങൾക്ക് സബ്സിഡി ആനുകൂല്യം ലഭിക്കുന്നുണ്ട്. ഈ ഓണക്കാലത്ത്, പൊതുവിപണിയുമായി താരതമ്യം ചെയ്യുമ്പോൾ 2025 ആഗസ്റ്റ് മാസം മാത്രം ഏകദേശം 52 കോടി രൂപയുടെ ആനുകൂല്യം റേഷൻ കാർഡ് ഉടമകൾക്ക് ലഭിച്ചിട്ടുണ്ട്. ഈ വർഷം ഉത്രാടം നാൾ (സെപ്റ്റംബർ-4) വരെയുള്ള സബ്സിഡി വിതരണം കണക്കാക്കിയാൽ റേഷൻ കാർഡ് ഉടമകൾക്ക് ലഭിച്ച ആനുകൂല്യം ഏകദേശം 60 കോടി രൂപ വരുന്നതാണ്.

സെക്ഷൻ ഓഫീസർ

അനുബന്ധം

13 ഇനം സബ്സിഡി സാധനങ്ങളും അവയുടെ നിലവിലെ വിലയും അനുവദനീയമായ പരമാവധി അളവും

ക്രമ നമ്പർ	ഇനം	സബ് സിഡി വിൽപ്പന വില രൂപ	സബ് സിഡി നിരക്കിൽ ഒരു റേഷൻ കാർഡിന് പ്രതിമാസം നൽകാവുന്ന പരമാവധി അളവ്
1	ചെറുപയർ (1 കി. ഗ്രാം)	90	1 കിലോ ഗ്രാം
2	ഉഴുന്ന് (1 കി. ഗ്രാം)	90	1 കിലോ ഗ്രാം
3	കടല (1 കി. ഗ്രാം)	65	1 കിലോ ഗ്രാം
4	വൻപയർ (1 കി. ഗ്രാം)	70	1 കിലോ ഗ്രാം
5	തുവര പരിപ്പ് (1 കി. ഗ്രാം)	93	1 കിലോ ഗ്രാം
6	മുളക് (1 കി. ഗ്രാം)	110	1 കിലോ ഗ്രാം
7	മല്ലി (500 ഗ്രാം)	39	500 ഗ്രാം
8	പഞ്ചസാര (1 കി. ഗ്രാം)	33	1 കിലോ ഗ്രാം
9	വെളിച്ചെണ്ണ സബ്സിഡി ½ ലിറ്റർ	140	½ ലിറ്റർ
10	ജയ അരി (1 കി. ഗ്രാം)	33	എല്ലാ അരി ഇനങ്ങളും കൂടി പരമാവധി 10 കിലോ ഗ്രാം
11	കുറുവ അരി (1 കി. ഗ്രാം)	33	
12	മട്ട അരി (1 കി. ഗ്രാം)	33	
13	പച്ചരി (1 കി. ഗ്രാം)	29	

മേൽപ്പറഞ്ഞ സാധനങ്ങൾക്ക് നിയമാനുസൃത നികുതി ഈടാക്കുന്നതാണ്. കൂടാതെ പായ്ക്ക് ചെയ്ത് നൽകുന്നവയ്ക്ക് പായ്ക്കിംഗ് ചാർജ്ജും ഈടാക്കുന്നതാണ്.